

کرنل محمد خاں کا فنِ ظرافت

اظہار احمد گلزار

Izhar Ahmad Gulzar

Ph.D Scholar, Department of Urdu,
Lahore Garrison University, Lahore.

حسین ناہر خان

Hussain Nahir Khan

Ph.D Scholar, Department of Urdu,
Lahore Garrison University, Lahore.

Abstract:

Colonel Muhammad Khan was a Army Officer and a War Veteran. He was the renowned writer of the urdu literature and was a natural humourist and did not need amusing stories to make readers laugh. "Bazm-e-Aaraiyaan" is his third book, a collection of assorted prose pieces, some of which are a tad serious albiet thought provoking. Colonel Muhammad Khan also translated quite a few English humourous pieces but these were not mere translations and were adaptations and were as the sub title of the book suggests "Bidesi Mizah Pakistani Libaas Mein" in 1992.

انسانی شعور میں اظہار کے متنوع پیرائے موجود ہیں، ان میں ایک انتہائی مؤثر اسلوب ظرافت اور مزاح بھی ہے۔ یہی وجہ ہے کہ دنیا کی کسی زبان کا ادب طنز و مزاح کے اسلوب سے خالی دکھائی نہیں دیتا۔ اردو زبان و ادب کے ارتقائی ادوار میں بھی طنز و مزاح کے حوالے سے عمدہ اور کامیاب نمونے ملتے ہیں۔ اردو نظم و نثر کی کوئی صنف بھی ان کیفیات سے مبرا نظر نہیں آتی، البتہ طنز و مزاح کی نوعیت اور کیفیت کبھی زیر لب تبسم، تو کبھی ہنسنے اور کبھی فلک شگاف قہقہہ لگانے پر مجبور کرتی ہے۔ دُنیا غم و آلام اور دکھوں کا گہوارہ ہے۔ غم و الم سے نجات کے لیے انسانی ذہن نے ایک مثبت، مستقل اور اجتماعی ادبی حل بھی ایجاد کر لیا جسے مزاح کا نام دیا گیا جو بتدریج ہر زمانے میں ارتقائی مراحل طے کرتے ہوئے آج ایک مستند اور باقاعدہ فن اور تہذیب کا مرتبہ حاصل کر چکا ہے۔

کرنل محمد خان کا شمار اردو ادب کے اُن گنے چنے مزاحیہ ادب تخلیق کرنے والے تخلیق کاروں میں ہوتا ہے جنہوں نے ادب کو ادب برائے ادب کے بجائے ادب برائے زندگی کے پیش نظر رکھا ہے۔ اردو مزاح نگاری کی تاریخ میں کرنل محمد خان کا فن

سنجیدہ توجہ کا حامل ہے کیونکہ ان کا فن محض وقت گزاری کا وسیلہ نہیں بلکہ ایک سنجیدہ عمل ہے۔ ہر بڑا فنکار اپنے عہد کے لیے نئے پیمانے متعین کرتا ہے اور پہلے سے موجود روایت کی از سر نو تشکیل کرتا ہے۔ اس لیے ہم دیکھتے ہیں کہ بڑا ادب خود کسوٹی بن جاتا ہے اور اس کسوٹی کے بعد میں آنے والوں کی تخلیقات کو پرکھا جاتا ہے۔ بلاشبہ کرنل محمد خان اپنے عہد کی ایک ایسی ہی کسوٹی ہے جس میں نہ صرف یہ کہ پہلے سے موجود روایت جمع روایات ہو گئی ہیں بلکہ جدید اسلوب سے انھوں نے اس کی خوبصورت تشکیل بھی کی ہے۔

انھوں نے ”جنگ آمد“، ”بسلامت روی“ اور ”بزم آرائیاں“ کی صورت میں اردو ادب کو سنجیدہ مزاج کے بہترین نمونوں سے مالا مال کیا ہے۔ کرنل محمد خان کے اسلوب کی خصوصیات اس کی خیال آفرینی، فکر انگیزی اور لطافت و شگفتگی ہے جو انھیں دوسرے مزاج نگاروں سے ممتاز کرتی ہے۔

کرنل محمد خان کی پہلی تصنیف ”جنگ آمد“ اُن کی زمانہ جنگ میں گزاری ہوئی داستان حیات ہے۔ اس میں انھوں نے جہاں بہت سی ہونی اور انہونیوں کے ذکر کے ساتھ ساتھ بہت سے پُر لطف یادگار اور قابل ذکر واقعات، ادوار اور یارانِ دلدار کا ذکر ہے وہاں انھوں نے اپنی اس تصنیف کی معرفت اور اپنی خوش بیانی کی بنا پر اس کی ایسی تصویر کھینچی ہے کہ اس نے ان سب کو داستان جاوداں بنا دیا ہے۔ اس کتاب کا پس منظر دوسری جنگ عظیم ہے۔ کرنل محمد خان سرکاری اُمور کی بجائے آوری کے دوران بیرون ممالک کے دورے بھی کرتے رہے، انھوں نے بیرون ممالک کے ایک نجی اور دوسرے کاری دورے کیے اور ان تینوں سفروں پر مشتمل ایک یادگار سفر نامہ ”بسلامت روی“ کے نام سے قلمبند کیا جو اُن کی ریٹائرمنٹ کے چھ سال بعد ۱۹۷۵ء میں منصفہ شہود پر آیا۔ کرنل محمد خان کی یہ سب سے ضخیم کتاب ہے جو تین سو صفحات پر مشتمل ہے۔ ڈاکٹر غلام جیلانی برق ”بسلامت روی“ کے بارے میں لکھتے ہیں:

”وہی بیجنگ آمد والی حلاوت، لطافت، ظرات، سلاست، بانگین اور شگفتگی ہے، فرق ہے تو یہ کہ اس زبان کا چٹکارہ یعنی شعریت اور ادبیت زیادہ ہے اور اس میں بے ساختہ پن زیادہ ہے۔“ (۱)

کرنل محمد خان ”بسلامت روی“ کے بارے میں اپنے مقدمہ میں لکھتے ہیں:

”خوش قسمتی سے یہ کتاب سفر نامے سے زیادہ آدمی نامہ ہے۔ اس میں مقامات کا ذکر کم اور شخصیات کا زیادہ ہے اور شخصیات کا رنگ وہی ہوتا ہے جو مصنف کو نظر آئے کہ جو میر پوریوں کو دکھائی دے پھر شخصیات میں بھی اکثریت صنف لطیف کی ہے اور صنف لطیف میں تو یقیناً اکثر حسینوں کی ہے۔“ (۲)

کرنل محمد خان نے اس کتاب میں زیادہ حسیناؤں کا ذکر کیا ہے۔ کرنل محمد خان کسی بھی حسین چیز کے دلدارہ ہیں، وہ خوبصورتی خواہ کسی بشر میں ہو یا قدرت کے حسین نظاروں میں یا کسی کے شخصی کردار میں غرض کسی بھی رنگ میں ہو، وہ اُس سے بچ کر آگے نہیں بڑھ سکتے۔ اس کتاب میں مصنف نے کرداروں کے اصل نام نہیں بدلے، البتہ چند ایک کو کسی مصلحت کے تحت فرضی نام سے مخاطب کیا ہے۔

”بزم آریاں“ میں انھوں نے اپنی پیشہ وارانہ زندگی کے واقعات کو بہت تفریحی انداز میں قلمبند کیا ہے کتاب کا طرز تحریر نثری و مزاحیہ ہے۔ کہیں کہیں انھوں نے اشعار سے تحریر کو حسن عطا کیا جو مصنف کی شاعری سے شغف کو بھی واضح کرتا ہے۔ مصنف نے ”بزم آریاں“ کے مضامین کو عشقسانے، انشائیے اور مصنف بیتی کے ناموں سے منسوب کیا ہے اور اسی طرح تین اقسام میں مختلف مضامین کو تقسیم کیا گیا ہے۔ عشقسانے کے تحت عشقیہ واقعات کو افسانے کے انداز میں بیان کیا ہے۔ انشائیے کے تحت کچھ عمومی واقعات جبکہ مصنف بیتی کے تحت مصنف نے اپنی پیشہ وارانہ زندگی کے چند واقعات کو مزاحیہ انداز میں بیان کیا ہے۔ مصنف نے اپنی تصانیف ”جنگ آمد“ اور ”بسلامت روی“ کے برعکس اس میں متفرق مضامین جمع کیے ہیں۔ کرنل محمد خان کا کہنا ہے:

”جنگ آمد کا موضوع میری لیفٹیننٹ تھی، یعنی یہ کہ کب اور کیسے نازل ہوئی اور بعد از نزول مجھ پر کیا گزری، ”بسلامت روی“ سفر فرنگ کی روداد تھی۔ موجودہ کتاب متفرق مضامین کا مجموعہ ہے لیکن اس میں الوداعی باب میں یہ بتانا مقصود ہے کہ جب ایک روز یہ خاکسار کا ایک ایک عام آدمی سے مصنف بن گیا تو اس کے بعد اس پر کیا بیتی۔“ (۳)

اس کتاب میں ”جنگ آمد“ کی طرح تسلسل کا مزہ تو نہیں مگر تنوع کی چاشنی پائی جاتی ہے۔ کرنل محمد خان کے مزاج میں بے فکری اور فکر مند دو نواں اس وجہ سے پائی جاتی ہیں کہ بعض باتیں وہ کھل کر کہتے ہیں اور بعض جگہ خاموشی مصلحت کو بھی بن جاتی ہے۔ اپنے ایک مضمون ”کار بکاؤ ہے“ میں انھوں نے اپنے مصرف میں رہنے والی کار کا احوال کچھ اس انداز سے بیان ہے کہ قاری کے چہرے پر پڑھتے ہوئے بے ساختہ زیر لب تبسم پھیل جاتی ہے۔

جب انھیں اپنے ولایت کے دورے پر جانے سے پہلے اپنے استعمال میں رہنے والی ایک خستہ کار کو فروخت کرنا پڑا۔ ان کا کہنا ہے کہ یہ کار ایسی نہیں تھی جو خود بخود فروخت ہو جاتی ہو۔ بلکہ اس متاع ہنر کے ساتھ ہمارا اپنا بکنا بھی لازم تھا یعنی اس کار کو بیچنے کے لیے پانچ سالہ منصوبہ درکار تھا مگر ان کے پاس دورے پر جانے کے لیے تین دن رہ گئے تھے۔ اس طرح انھوں نے ایک تین دن کا کریش پروگرام بنایا، جس کا مختصر خلاصہ یہ تھا کہ آج اگر اخبار میں اشتہار دیا جائے اگلے روز خریدار آجائے اور تیسرے روز گا ہک تمیں ہزار کے ساتھ آ پہنچے۔ کرنل محمد خان نے اپنے قلم سے بکاؤ کار کا نقشہ کھینچتے ہوئے لکھتے ہیں:

”ایک کار، خوش رفتار، آزمودہ کار، قبول صورت، فقط ایک مالک کی داشتہ، مالک سمندر پار

جار ہے۔“ (۴)

چونکہ اُن کی کار خاصی پرانی تھی۔ اشتہار پڑھ کر جب کسی صاحب نے مصنف سے رجوع کیا تو انھوں نے کار کی ساخت کو دس سال پرانی ہونے کی وجہ سے کھل کھلا بیچ بولنے سے اعزاز کیا اور آپ نے گا ہک سے جھوٹ بولنے کے بجائے کار کی تاریخ پیدائش سن عیسوی کے بجائے سال ہجری ۱۳۷۷ء ہجری میں بتائی تو گا ہک نے متاثر ہوتے ہوئے کہا کہ آپ تو بڑے صالح مسلمان معلوم ہوتے ہیں۔ بہر حال بات فروخت تک نہ پہنچ سکی۔ مصنف کو اسی طرح کے دو اور فون بھی آئے لیکن کار کی عمر رفتہ اور سفر گزشتہ کا ذکر سن کر گفتگو کا سلسلہ ٹوٹا رہا۔ مصنف نے ”کار بکاؤ ہے“ میں لطیف شگفتگی کے جو پھول کھلائے ہیں اس سے ہر پڑھنے والے کے چہرے پر تبسم پھیل جاتی ہے۔

”شرابی کبابی“ میں وہ ایک حسینہ کے بارے میں خامہ فرسائی کر رہے ہیں جس کی عمر بیس اکیس برس تھی اور اس کا خاندان فوج کے کسی اہم عہدے پر تعینات تھا جب وہ حادثے کا شکار ہو گیا تو دوشیزہ مصنف کے پاس پہلے پہل اپنے کاغذات تصدیق کروانے کے لیے آتی ہے پھر یہی رہ رسم بڑھتی بڑھتی دیگر کاموں کے کروانے تک پھیل گئے۔ اسی طرح وہ مصنف کو کسی کام کی غرض سے اپنا پاس بک دیتی ہے جب دوشیزہ نے اپنا پرس کھولا تو مصنف کی قوت جس نے اسے طلبہ عنبر سے تشبیہ دی گویا وقت گزرنے کے ساتھ ساتھ مصنف کا دل اس خاتون کے لیے سراپا احترام و تحسین بنتا چلا گیا۔ اُسے اس کا اصلی حسن اس کے شگفتہ مزاج، شائستہ عادات اور شیریں گفتار میں نظر آتا تھا۔ اس شیرینی سے بھی واضح تحقیق اس کا شباب تھا جو اس کی بے وقت بیوی کی وجہ سے سو گوار سا تھا اور اُسے بجا طور پر شریک زندگی کی ضرورت تھی۔ مصنف خود کو چند خانگی مجبور یوں کی وجہ سے اس شرکت سے معذور تھا لیکن حالات کے پیش نظر ان سے ہمدردی ضروری تھی۔ جب مصنف نے اپنے ایک دوست کیپٹن ”ش“ سے اس کہانی کو سنا تو کہا کہ تمہاری مشکل آسان ہو گئی ہے، خاتون تمہاری محبت سے شفا پائے گی اور بالآخر کیپٹن ”ش“ اس کے قریب ہوتا گیا اور ایک دن کہنے لگا میں نے تمہاری خاطر ایک کارنامہ انجام دیا ہے یعنی عارضی طور پر ”مز“ ”خ“ کی محبت کا رخ کسی دوسرے شخص کی طرف موڑ دیا ہے کیپٹن ش کے ہونٹوں پر ایک اوبا شائستہ نم نمودار ہوا اور بولا دولہا تمہارے سامنے کھڑا ہے۔ مصنف کرنل محمد خاں نے یہاں انسان کی ہوس اور فطرت کو نہایت فنکارانہ انداز میں بیان کیا ہے اُن کے نزدیک موسم اور انسان کا کوئی اعتبار نہیں، یہ کسی بھی وقت بدل سکتے ہیں۔ مصنف نے اپنے اس دوست کی چالبازی اور انسانی ہوس کو بے نقاب کرنے کے لیے اپنے مضمون ”شرابی کبابی“ میں الفاظ کے ذریعے کیپٹن ش کے کردار کو تار تار کر کے پیش کیا ہے۔

کرنل محمد خاں اپنے مضمون ”سفارش طلب“ میں معاشرے سے پائی جانے والی عام برائی اور بیماری جس کو عام لوگ معمولی سمجھتے ہیں وہ سفارش ہی تو ہے جب ہم کسی حق دار کا حق چھین کر اپنے کسی نالائق اور نکلے عزیز کو دولواتے ہیں۔ مصنف نے سفارش کرنے کو ڈاکا ڈالنے کے مترادف کہا ہے کیونکہ یہ حق دار شخص کے ساتھ ظلم و زیادتی ہے اس سے سببظن اور کینہ معاشرہ میں فساد پاتا ہوتا ہے اور اگر سفارش کرنے سے کسی کا حق ضائع نہ ہو یا کسی کو نقصان نہ پہنچے تو پھر سفارش کرنا جائز ہے۔ مصنف لکھتے ہیں:

”دیکھو چودھری، سفارش کر کے تم نے کسی دوسرے کا حق اپنے مولوی کے لونڈے کو دلانا تھا

اور کسی کا حق چھیننا ہی ڈاکہ ہے۔“ (۵)

اس مضمون میں کرنل محمد خاں نے اس عام پھیلتی ہوئی بیماری کی احسن طریقے سے قلم و قریطاس کے ذریعے سے مذمت کی ہے۔ مصنف کے نزدیک سفارش کی مکروہ ترین شکل غالباً وہ ہے جس میں سفارش طلب اپنی بیوی کو استعمال میں لاتا ہے، ممکن ہے بیوی بیچاری کا اس میں کوئی قصور نہ ہو، لیکن سفارش طلب کی غیرت اتنی بے قصور نہیں ہوتی اور سفارش قبول کرنے والے کے لیے تو یہ آزمائش کی کڑی گھڑی ہوتی ہے۔ اس تحریر میں مصنف نے سفارش طلب سے نمٹنے کے کئی طریقے بتائے ہیں۔

اس مضمون میں مصنف کا قلم فن کی بلندیوں کو چھوتا ہوا دکھائی دیتا ہے۔ الفاظ عام فہم مگر چبھتے ہوئے تیروں کی طرح قارئین کو دیر تک سوچنے اور ہنسنے پر مجبور کر دیتے ہیں۔ افسانہ ”قد ریا ز“ میں مصنف نے اپنے ماضی اور حال کو احسن بیان کیا ہے۔ جس میں اُس نے گاؤں کی زندگی کو شہر کی چونکا چوند زندگی پر برتری دی ہے کہ علی بخش، کرنل محمد خان کو فوج کی طرف سے ملازم ملا تھا ایک دن کرنل محمد خان کے بیٹے سلیم کے چند دوست اُسے ملنے آئے تو علی بخش نے انھیں ڈرائینگ روم کے بجائے برآمدے

میں بٹھا دیا اور انھیں کوکا کو لانا پلایا، جس کے ضمن میں سلیم نے علی بخش کو خوب ڈانٹا۔ اگلے روز علی بخش نے کرنل صاحب کو شکایت کر دی کہ سلیم میاں نے اپنے دوستوں کے سامنے توہین کی ہے اور اسے دیہاتی گنوار نہ جانے کیا کیا کہا ہے۔ اس مضمون میں کرنل محمد خان نے دیہاتی لفظ کا خوب صورت انداز میں دفاع کیا ہے۔ دیہات کے لوگوں کی مہمان نوازی، ملن ساری، خود اخلاقی، خوش مزاجی، سادہ لوحی اور بے لوث محبت کو جس طرح الفاظ کے قرینے میں پرویا ہے وہ اپنی مثال آپ ہے اس افسانہ میں مصنف اپنے آپ کو ایک دیہاتی کے روپ میں پیش کر کے سلیم میاں کے اندر گاؤں والوں کے لیے نفرت کے جذبات کو محبت اور عقیدت میں بدل دیتا ہے۔ یہاں مصنف کو اپنے بیٹے سلیم میاں کے اس معمولی جھگڑے کے بعد سلیم اور علی بخش برابر کھڑے نظر آ رہے ہیں، جن کے درمیان کوئی تفاوت، بڑائی یا فرق نہیں۔

مصنف جب اپنی دیہاتی زندگی کی روداد سنا کر خاموش ہوتے ہیں تو سلیم میاں عالم مہبوت سے نکل کر اپنے باپ کو حیرانی سے دیکھتا ہے۔

”سلیم اور علی بخش دونوں کی آنکھیں نم تھیں اور دونوں میں ایک دیہاتی کے لیے محبت کی

چمک تھی۔ ایسا اپنے اصلی لباس میں بھی ایسا معیوب نظر نہیں آتا تھا۔“ (۶)

سلطان محمود غزنوی جس طرح اپنے ملازم ایاز کی باتوں کو برتری دیتا تھا مصنف نے اپنے بیٹے کے برابر اپنے ملازم کو برتری دے کر اپنے آپ کو ایک عظیم انسان کے روپ میں پیش کیا ہے۔ افسانہ کی آخری سطور میں ایک ہی صف میں کھڑے ہو گئے محمود ایاز کی سچی تصویر نظر آ رہی تھی۔ کرنل محمد خان کا قلم یہاں الفاظ کے موتی پروتا ہوا نظر آتا ہے۔

معاشرتی زندگی کے تضادات، بے اعتدالیاں، مناقشات اور انصاف کشی کے اعصاب شکن اثرات ان کے افسانوی مضامین کے موضوعات ہیں۔

کرنل محمد خان نے اپنی ظرافت نگاری سے جہاں چہروں پر مسکراہٹیں بکھیری ہیں وہاں ان مسکراہٹوں کے پیچھے انسان کو اُس کا اصلی چہرہ دکھانے کی سعی کی ہے۔ انھوں نے اپنے ان مضامین میں سماجی برائیوں جہالت، پس ماندگی، غربت و افلاس، نسل کشی، دہشت گردی اور انسان کی دورنگی چالوں کے خلاف نفرت کا اظہار کر کے قاری کے لیے حوصلے اور سکون قلب کا ذریعہ پیدا کیا ہے۔ اپنی پیشہ ورانہ زندگی کے تلخ و شیریں تجربات و مشاہدات کو ان افسانوں کے قالب میں ڈھال کر قارئین کو اس ذائقے کے بارے میں حقیقی شعور و آگہی فراہم کی ہے۔

ان کی تحریروں میں یہ صداقتیں قاری کو احتساب ذات پر مائل کرتی ہیں۔ ان افسانوں میں جذبات کی روانی، غم و اندوہ کی حشر سامانی، انبوہ عاشقان کی فتنہ سامانی اور دہشت گردی کے نتیجے میں مرگ ناگہانی کا بیان زندگی کی حقیقی معنویت کو واضح گاف خیر اور شر کے متحارب رویوں اور مختلف طبقات کی زندگی کی متضادم کیفیات کو نہایت احسن انداز میں بیان کیا ہے۔

کرنل محمد خان نے مصلحت اندیشی، تذبذب، گولگول اور موقع پرستی کا کوئی داغ اپنے شفاف دامن پر نہیں لگنے دیا۔ انھوں نے اپنی زندگی کو محنت شاقہ سے سنوارا اور اس میں نکھار پیدا کیا۔ وہ تعلقات اور مراعات کی بیساکھیوں سے ہمیشہ بے نیاز رہے۔ ان کی تصانیف قوس قزح کے رنگوں سے مزین ہیں۔ مصنف کے اسلوب کا جائزہ لینے سے یہ تاثر قوی ہو جاتا ہے کہ انسان کی زندگی بھی ایک کہانی ہوتی ہے جس کا آغاز تو اس وقت ہوتا ہے جب وہ پہلی بار اس دُنیا کو دیکھتا ہے۔ اس کے بعد تجربات اور

مشاہدات کا غیر مختتم سلسلہ انسان کے دم آخر تک جاری رہتا ہے۔ اُن کی زندگی کی یادیں مستقبل کے محقق کے لیے تاریخ اور ظرفیت کے مسلسل عمل کو سمجھنے میں بے حد معاون ثابت ہوں گی۔

حوالہ جات

- ۱۔ محمد اسماعیل صدیقی، بریگیڈیئر، کرنل محمد خان، فن اور شخصیت، اسلام آباد: اکادمی ادبیات، ۲۰۰۸ء، ص: ۱۲۹
- ۲۔ محمد خان، کرنل، سلامت روی، لاہور: غالب پبلشرز، ۱۹۹۲ء، ص: ۱۶
- ۳۔ محمد خان، کرنل، پیش لفظ: بزم آرائیاں، لاہور: غالب پبلشرز، ستمبر ۱۹۸۰ء، ص: ۱۸
- ۴۔ محمد خان، کرنل، بزم آرائیاں، ص: ۳۶
- ۵۔ ایضاً، ص: ۵۰
- ۶۔ ایضاً، ص: ۸۶

☆.....☆.....☆